



Stqarrija għall-Istampa

Il-Lussemburgu, it-12 ta' Mejju 2020

Iċ-Ċentru Ewropew ta' Konsulenza għall-Investimenti: għad irid jikseb il-potenzjal sħiħ tiegħu biex jagħti spinta lill-investment, jgħidu l-awdituri

Mniedi fl-2015 bħala parti mill-Pjan ta' Investment għall-Ewropa, iċ-Ċentru Ewropew ta' Konsulenza għall-Investimenti joffri appoġġ tekniku lill-promoturi ta' proġetti bbażati fl-UE. Skont rapport ġdid li nħareġ mill-Qorti Ewropea tal-Awdituri, il-benefiċjarji huma sodisfatti bis-servizzi ta' konsulenza mogħtija miċ-Ċentru. Madankollu, huwa għadu ma kisibx il-potenzjal sħiħ tiegħu biex jagħti spinta lill-investment fl-UE, prinċipalment minħabba l-fatt li ma għandux strateġija li hija ċara biżżejjed biex l-appoġġ jiġi mmirat fejn jista' jipprovdi l-aktar valur miżjud.

Iċ-Ċentru Ewropew ta' Konsulenza għall-Investimenti jopera bħala shubija bejn il-Kummissjoni u l-Bank Ewropew tal-Investment, u jaħdem f'kooperazzjoni ma' banek jew istituzzjonijiet promozzjonali nazzjonali (NPBIs) kif ukoll mal-Bank Ewropew għar-Rikostruzzjoni u l-Iżvilupp (BERŻ).

Bejn l-2015 u l-2018, iċ-Ċentru rċieva 1091 talba għal appoġġ – jiġifieri medja ta' inqas minn talba waħda kuljum. Dawn ġew direttament mill-promoturi ta' proġetti permezz tas-sit web taċ-Ċentru jew minn sorsi istituzzjonali oħra (dipartimenti oħra tal-BEI, il-BERŻ, l-NPBIs u l-Kummissjoni). Minn dawn it-talbiet, kienu biss 285 (26 %) li wasslu għal allokkazzjonijiet ("assenjazzjonijiet") ta' riżorsi taċ-Ċentru jew għal konsulenza li nġhatat lill-benefiċjarji kemm tas-settur pubbliku kif ukoll dak privat. B'riżultat ta' dan, matul l-ewwel tliet snin u nofs tal-operat tiegħu, iċ-Ċentru kien uża biss ftit aktar minn kwart tal-finanzjament disponibbli għalih mill-baġit tal-UE. Għalhekk, l-awdituri kkonkludew li, għalkemm il-benefiċjarji esprimew li kienu sodisfatti bis-servizzi pprovduti, ma kienx hemm assenjazzjonijiet biżżejjed biex ikollhom impatt sinifikanti u jagħtu spinta lill-investment fi proġetti tal-UE. Barra minn hekk, huma sabu li iċ-Ċentru ma kellux strateġija ċara biżżejjed – lanqas kriterji, prijoritajiet u proċeduri effettivi – biex l-appoġġ jiġi mmirat.

"Iċ-Ċentru Ewropew ta' Konsulenza għall-Investimenti kien jirrappreżenta waħda mill-miżuri prinċipali li ttieħdu b'segwitu għall-kriżi ekonomika bil-għan li tingħata spinta lill-investment fl-UE, iżda huwa ffaċċja xi problemi relatati mal-istrateġija u l-implimentazzjoni", qalet Annemie Turtelboom, il-Membru tal-Qorti Ewropea tal-Awdituri responsabbli għall-awditu. "Jenħtieġ li ċ-

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq www.eca.europa.eu.

ECA Press

12, rue Alcide De Gasperi - L-1615 Luxembourg

E: press@eca.europa.eu @EUAuditors eca.europa.eu

Ċentru ta' Konsulenza l-ġdid tal-InvestEU, li ġie propost għall-perjodu ta' programmazzjoni 2021-2027, jiffoka r-rizorsi fuq ħtiġijiet li jkunu mmirati u ddefiniti b'mod ċar, itejjeb is-sensibilizzazzjoni tal-attivitajiet tiegħu u jiżgura monitoraġġ xieraq".

L-awdituri eżaminaw ukoll il-progress tal-kooperazzjoni mas-sħab fil-livell lokali, li hija fattur ewlieni biex iċ-Ċentru jkun jista' jindirizza ħtiġijiet ta' konsulenza speċifiċi fi Stati Membri differenti. Il-ftehimiet ma' istituzzjonijiet sħab lokali mmaterjalizzaw bil-mod, minħabba l-kumplessità legali u l-kapaċità differenti f'dak li jirrigwarda l-kooperazzjoni fil-livell lokali. Dan wassal għal kopertura ġeografika mhux uniformi kemm fid-domanda għal servizzi mogħtija miċ-Ċentru kif ukoll fit-twassil tagħhom.

Ir-rapport fih għad ta' rakkomandazzjonijiet għall-bqija tal-ħajja taċ-Ċentru, u għat-tranzizzjoni lejn l-inizjattiva l-ġdida tal-InvestEU. B'mod partikolari, huwa jirrakkomanda biex:

- tiġi żviluppata aktar il-kooperazzjoni mal-NPBIs biex jitjeb l-aċċess lokali għas-servizzi mogħtija miċ-Ċentru;
- jiġu stabbiliti prijoritajiet u kriterji speċifiċi biex jiġi vvalutat il-valur tal-appoġġ ta' konsulenza, inkluża l-addizzjonalità (jiġifieri l-għoti ta' servizzi li mhumiex diġà disponibbli taħt programmi oħra tal-UE), it-tip ta' appoġġ, l-impatt potenzjali fuq l-investment, kif ukoll is-setturi u ż-żoni ġeografiċi;
- jitjiebu l-proċeduri ta' skrinjar għall-valutazzjoni tal-valur ta' assenjazzjonijiet potenzjali, biex jiġi mmassimizzat il-kontribut taċ-Ċentru; u
- tiġi sfruttata l-esperjenza li nkisbet matul il-perjodu 2015-2020 biex jiġu vvalutati l-ħtiġijiet u d-domanda għall-InvestEU, u jiġi żviluppat qafas ta' monitoraġġ tal-prestazzjoni li jkun xieraq u li jkopri l-ispejjeż u l-benefiċċji relatati mal-għoti ta' servizzi ta' konsulenza.

Noti lill-Edituri

Iċ-Ċentru Ewropew ta' Konsulenza għall-Investimenti huwa t-tielet l-akbar sors ta' assistenza teknika tal-UE fil-forma ta' servizzi ta' konsulenza; it-tieni l-akbar huma l-Assistenza Kongunta ta' Appoġġ għal Proġetti fir-Regjuni Ewropej (JASPERS) u l-Assistenza Ewropea għall-Energija Lokali (ELENA). Il-baġit tal-UE jkopri 75 % tal-baġit annwali taċ-Ċentru, jiġifieri sa EUR 20 miljun, filwaqt li l-BEI jkopri l-25 % li jifdal, jiġifieri sa EUR 6.6 miljun. Ir-rapport li ġie ppubblikat illum jipprezenta s-sejbiet tagħna dwar l-attivitajiet taċ-Ċentru, mit-tnedija tiegħu fl-2015 sa Diċembru 2018.

Fuq nota simili, fl-2019 l-awdituri ppubblikaw ir-Rapport Speċjali [Il-Fond Ewropew għall-Investimenti Strateġiċi: Jeħtieġ li tittieħed azzjoni biex il-FEIS ikun suċċess totali](#), u fl-2018 ippubblikaw ir-Rapport Speċjali [Assistenza Kongunta ta' Appoġġ għal Proġetti fir-Regjuni Ewropej \(JASPERS\) – wasal iż-żmien biex l-assistenza tiġi mmirata aħjar](#).

Ir-Rapport Speċjali Nru 12/2020 "Iċ-Ċentru Ewropew ta' Konsulenza għall-Investimenti: Tnieda biex jagħti spinta lill-investment fl-UE, iżda l-impatt tiegħu għadu limitat" huwa disponibbli fuq is-sit web tal-QEA bi 23 lingwa tal-UE.

Kuntatt għall-istampa għal dan ir-rapport

Claudia Spiti - claudia.spiti@eca.europa.eu - T: (+352) 4398 45547 / M: (+352) 691 553547

Il-Qorti Ewropea tal-Awdituri (QEA) ħadet il-passi meħtieġa biex tkun tista' tkompli tipprovdi servizz tal-awditjar pubbliku fl-UE li jkun effettiv, u biex twassal rapporti, opinjonijiet u rapporti analitiċi tal-awditjar f'waqthom matul il-pandemija tal-COVID-19, sa fejn dan ikun possibbli f'dawn iż-żminijiet diffiċli. Fl-istess ħin, qed nesprimu l-gratitudni tagħna lil dawk kollha li qed jaħdmu biex isalvaw il-ħajjiet u tiġi miġġielda l-pandemija, kemm fil-Lussemburgu kif ukoll fl-UE u madwar id-dinja. Nibqgħu wkoll impenjati li nappoġġaw il-politika tal-Gvern Lussemburgiż dwar is-salvagwardja tas-saħħa pubblika. Aħna qed nimmitigaw l-effetti li l-kriżi tas-saħħa li għaddejja bħalissa qed ikollha fuq il-persunal tagħna u ħadna prekawzjonijiet biex jitnaqqas kemm jista' jkun ir-riskju għalihom u għall-familji tagħhom.